

### સહુ સંતોનાં તરતાં તપબળ

સહુ સંતોનાં તરતાં તપબળ, આ દુનિયાનું કલ્યાણ કરો;  
સત્ પૌરુષી સતિયા શુદ્ધ બળ, જગ-દુખિયાનો ઉદ્ધાર કરો.

તમે જપ કરિયાં તે આસનસિદ્ધ-  
-યોગભૂમિને પ્રણામ હોજો.

“જ્ઞાની પુરુષ”નાં સિદ્ધ વચન, બળ સતયુગી નિર્માણ કરો;  
હે ચોવીસ તીર્થંકરનાં હૃદય, અમ સમ્યક્દર્શન સંસ્કારો.

તમે જે રસ્તા પર વિચર્યા છો,  
એ મારગનેય સલામી હોજો.

તુમ બોધિ-આજ્ઞા રત્ન-વચન, સંજીવની ઝળહળ જ્યોતિ જિયો;  
અલૌકિક હે ‘વિજ્ઞાન’ શ્રવણ, બ્રહ્માંડ પ્રકાશો દૈવી સ્વરો.

દસ દિશામાં વિચરણ તુમરા,  
પણ આંખોથી કેમ દૂર થયાં ?

હે મોક્ષ સુધીનાં સથવારા, વિખૂટામૃત સંગમ અશ્રુ ઝરો;  
સ્વ-પર પર્યાયો જોઉં-જાણી, અબ આગે-પીછે હરિ ચલો.

જલ, વાયુ, અગ્નિ, ભૂમિનાં,  
જે દોષ થયાં તે બતલાવો.

ઉપયોગે જાગૃત શક્તિ ભરી, પસ્તાવા સાચા દિલથી કરો;  
તક છૂટવા માટેની છેલ્લી, અબ પંચાક્ષે મુકામ રહો.

તુમ પતિતપાવન આતમરામ,  
રાધે-કિશન, શિવ સ્વાત્મ અનામ.

મન નિર્મળ કર હે ગંગા નીર, તન પૂર્ણ બનારસ કાશી કરો;  
શ્રુત-ધારાનાં સન્મુખ સલિલ, કદી સપનામાં સંચાર કરો.

આ હિન્દભૂમિનાં સત્-સાધક,  
જગ-ઈતિહાસોમાં 'ઐટિક' છે.

તીર્થંકર ચોવીસ જન્મોત્રી, ફળ 'વ્યવસ્થિત'નું 'સેટિંગ' જો;  
અહીં ઝૂલાણામાં ઝૂલતું બચ્યું, જન્મ્યો ત્યારે તો સંત ખડો.

બહુ રત્નો ભરી હે વસુંધરા,  
સંતોનાં ટોળાં જન્માવો.

હળુકર્મી મોક્ષાર્થી 'જીવ'ના, મા વ્યક્ત કરાવો અવતારો;  
હે સર્વેન્દ્રો ! મહાપરમાર્થે, આત્માનું શાસન વિસ્તારો.

શ્રી કેવળ આત્મા પરમાત્મા,  
હે કાળાતીત વિશુદ્ધાત્મા.

સ્વામી સીમંધર નિશ્રામાં, મુજ છેલ્લા શ્વાસે દેહ ઢળો;  
હવે એક જ નિશ્ચય નિર્ણય છે, સિદ્ધશિલા ઉપર ઠરણ હજો.